

UOT 004.056:342.8

Yusifov F.F.

AMEA İnformasiya Texnologiyaları İnstitutu, Bakı, Azərbaycan
farhadyusifov@gmail.com

ÇOXMEYARLI QIYMƏTLƏNDİRMƏ METODU ƏSASINDA ELEKTRON SƏSVERMƏ SİSTEMİNİN TƏHLÜKƏSİZLİYİNƏ OLAN TƏHDİDLƏRİN RANQLAŞDIRILMASI

E-səsvermə e-demokratiyanın ən mühüm tətbiqlərindən biri hesab edilir. E-səsvermə sisteminin tətbiqi müxtəlif məqsədli olsa da, əsas üstünlükləri kimi uyğun kompetensiyalara malik namizədlərin seçilməsi, seçicilərin mobilliyinin artması, ölkədən kənarında olan vətəndaşların seçkilərdə iştirakı, fiziki imkanları məhdud şəxslər üçün demokratik prosedurlara çıxış imkanlarının genişləndirilməsi, seçki nəticələrinin müstəqil və operativ şəkildə elan olunması və s. göstərilir. E-səsvermə sistemlərinin tətbiqində və inkişaf etdirilməsində təhlükəsizlik məsələləri həlledici rola malikdir. Məqalədə e-səsvermə sisteminə dair yanaşmalar və sistemin təhlükəsizliyinə olan təhdidlər araşdırılır. Çoxmeyarlı qiymətləndirmə metodu əsasında e-səsvermə sisteminin təhlükəsizliyinə olan təhdidlərin empirik qiymətləndirilməsi məsələsinə baxılır.

Açar sözlər: *e-səsvermə; İnternet-səsvermə; e-demokratiya; təhlükəsizlik təhdidləri, çoxmeyarlı qiymətləndirmə.*

Giriş

E-səsvermə sistemi səsvermənin gizliliyi, fərdi məlumatların qorunması və şəffaflığının təmin olunması baxımından e-demokratiyanın ən mühüm tətbiqlərindən biridir [1, 2]. E-səsvermə e-demokratiyanın ən vacib komponentlərindən biri olmaqla özündə seçkilərdə iştirak mexanizmləri, təhlükəsizliyin və leqitimliyin təmin olunması, e-səsvermə üçün texnoloji həllər və onların e-səsvermədə səmərəli tətbiqi kimi aktual tədqiqat mövzularını əhatə edir. Kompleks yanaşmada e-səsvermə e-seçkilərin mühüm tərkib hissəsi hesab olunur.

Elmi mənbələrdə İKT-nin tətbiqi ilə səsvermə formalarına dair müxtəlif yanaşmalar vardır və istifadə olunan terminlərin unifikasiyasına ehtiyac duyulur. Əsasən, onlayn olaraq keçirilən səsverməni ifadə etmək üçün 2 termindən: “e-səsvermə” və “İnternet-səsvermə” terminlərindən istifadə olunur [2-4]. “E-səsvermə” termini daha geniş mənada istifadə olunsa da, “İnternet-səsvermə” onun formalarından yalnız biri kimi göstərilir.

İnformasiya texnologiyalarının sürətli inkişafı və kriptografiya üsullarının təkmilləşdirilməsi hesabına e-səsvermə artıq hökumətlər tərəfindən tətbiq olunmağa başlamışdır. Bununla belə, demokratik prinsiplər nəzərə alınaraq e-səsvermənin keçirilmə prosedurları və onun təhlükəsizliyinə dair məsələlər hələ də müzakirə olunmaqdadır. Siyasi arenada səsvermə prosesində şəffaflığın təmin olunması, səsələrin demokratik prinsiplərə uyğun hesablanması, namizədlərin və seçicilərin hüquqlarının qorunması ən mühüm məsələlər kimi ön plana çıxır.

E-səsvermə sisteminin tətbiqi ölkələrdə mövcud siyasi proseslərə təsir etmək gücünə malikdir və kritik təhlükəsizlik sistemlərinə aid edilir [5]. Bu baxımdan, vətəndaşların demokratik proseslərdə yaxından iştirakının və şəffaflığın təmin olunması üçün e-səsvermənin təhlükəsizliyinə olan təhdidlərin müəyyənləşdirilməsi və qiymətləndirilməsi aktual məsələlərdən biri hesab olunur. Tədqiqat işində e-səsvermə sisteminəki boşluqlar araşdırılır və sistemin təhlükəsizliyinə olan təhdidlərin qiymətləndirilməsi məsələsinə baxılır.

E-demokratiya üçün e-səsvermə

E-dövlətin inkişafının son mərhələsi hesab olunan e-demokratiyanın formalaşdırılmasının əsası kimi e-səsvermə, ictimai forumlar, açıq dövlət, ictimai rəyin analizi və əks əlaqə mexanizmlərinin işlənilməsi göstərilir [6]. E-demokratiya, xüsusən də, e-səsvermə təcrübədə və ədəbiyyatda geniş müzakirələrə səbəb olmuşdur [4-7]. Əsas müzakirə mövzuları kimi e-səsvermənin təhlükəsizlik problemləri və sosial-siyasi proseslərə təsiri ön plana çəkilir. Bu səbəbdən, e-səsvermə sistemlərinin tətbiqində təhlükəsizlik məsələləri həlledici rol oynayır. Səsvermə vətəndaşların demokratik proseslərdə iştirakı ilə xarakterizə olunan və ümumi rəyin formalaşmasına imkan verən bir sistem kimi baxılır. Lakin mütəxəssislərin əksəriyyəti e-səsvermənin daha kompleks və həssas bir sistem olduğunu qeyd edirlər. Seçki prosesinin təhlükəsizliyinə milli təhlükəsizlik səviyyəsində baxılmalıdır. Çünki demokratiyanın leqitimliyi seçkilərin ədalətli, açıq və etibarlı olması səviyyəsindən asılıdır. Bu baxımdan, e-səsvermə sisteminin cəmiyyət qarışısında öhdəlikləri var və onun uğursuzluğu siyasi proseslərə vətəndaşların inamı ilə bağlı çox ciddi problemlərə səbəb ola bilər [7].

Ümumilikdə, seçki prosesində iştirak edən seçicilərin sayının azalması tendensiyası İnternetdən istifadənin sürətlə genişlənməsi ilə dəstəklənən e-səsvermə üçün yeni imkanlar yaratmaqdadır. Hazırda nə elmi ədəbiyyatda, nə də seçki təcrübəsində e-səsvermə ilə bağlı yekdil bir yanaşma, anlayış yoxdur [7]. Bəzi tədqiqatçılar e-demokratiyanın inkişaf etdirilməsi baxımından e-səsverməni seçicilərin rahatlığının nəzərə alınması nəticəsində yaranan texnoloji həll hesab edir. Digər tərəfdən, bir qrup mütəxəssis hesab edir ki, seçicilərin səsvermədə aktivliyini, xüsusən, gənc seçicilərin e-səsvermə prosesinə cəlb edilməsi hesabına təmin etmək olar.

Seçki prosesini asanlaşdırmaq, daha səmərəli və daha ucuz etmək üçün elektron vasitələrdən istifadə etməklə e-səsvermə iki formada: müşahidə olunan e-səsvermə - hökumətin və ya seçki orqanı nümayəndəsinin olmasını tələb edir və ya məsafədən e-səsvermə - nümayəndə tərəfindən müşahidəçinin olmasını tələb etmir və İnternet səsvermə və ya mobil qurğular vasitəsilə həyata keçirilə bilər [2,5,7]. İnternet vasitəsilə məsafədən e-səsvermə ilə əlaqədar olaraq, ədəbiyyatda e-səsvermə həlləri üç əsas sinfə ayrılır: köşk-səsvermə, səsvermə mərkəzində İnternet-səsvermə və məsafədən İnternet-səsvermə [7]. E-səsvermə ilə bağlı müxtəlif yanaşmalar olsa da, e-səsvermənin həyata keçirilməsini zəruri edən amillər nəzərə alınaraq, yaxın perspektivdə mobil səsvermə həllərinin inkişaf etdiriləcəyi güman edilir.

E-səsvermə sistemi

E-səsvermə sisteminin tətbiqi seçki prosesində yaranan səhvlərin azaldılmasına, ümumilikdə, seçki prosesinin tamlığının, şəffaflığının və rahatlığının təmin olunmasına imkan verir. E-səsvermə sisteminin tətbiqinin üstünlüklərinə baxmayaraq, bu proses çoxsaylı sosial, hüquqi və texniki problemlərlə müşayiət olunur. Problemlər sırasında seçici mərkəzlərinə bərabər çıxış imkanının yaradılması, məxfiliyin təmin olunması, müdaxilələrə qarşı mübarizə, təhdidlərin qiymətləndirilməsi, məlumatı yoxlama, dəyişdirmə və digər proseduraların təsdiqlənməsi, universal təsdiqləmə, səsvermə hüququ, “bir seçici və bir səs” prinsipinin qorunması, xətalara qarşı dayanıqlılıq və s. göstərmək olar. Bu baxımdan, xüsusilə, hüquqi məhdudiyyətlərin texniki və təhlükəsizlik həllərinə çevrilməsinin zəruriliyini qeyd etmək olar. E-səsvermənin həyata keçirilməsini zəruri edən amillər aşağıdakılardır:

Təhlükəsizlik: Səsvermə sisteminin tətbiqində ən çox müzakirə olunan məsələlərdən biri də təhlükəsizlikdir [8-11]. Məlumdur ki, ənənəvi seçki sistemində səsə görə seçicilərin müəyyənləşdirilməsi mümkünsüz idi. Çünki seçki prosesi gizli səsvermə yolu ilə həyata keçirilirdi və hər bir seçici bağlı zərfini seçki qutusuna atırdı. Hər bir seçici gizlilik prinsipinə riayət edirdi. Lakin bu seçki prosesinin heç də şəffaf olmasına dəlalət etmir. Məsələn, seçicinin onun səsinin sonradan dəyişdirilməyəcəyinə dair heç bir zəmanəti yoxdur və s. E-səsvermə

sisteminin təhlükəsizliyinin təmin olunması istiqamətində səylərə baxmayaraq, e-səsvermə fərdi məlumatların konfidensiallığına real təhdid hesab olunur.

Şəffaflığın təmin olunmaması: Şübhəsiz ki, informasiya texnologiyalarının köməyiylə təhlükəsizlik tələblərinin təmin edilməsi, hətta kriptografiyanın metod və alətlərindən istifadə olunması seçki prosesində şəffaflığın artırılmasına xidmət etsə də, seçicilərin təhlükəsizliklə bağlı tələbləri qəbul etməsində və onlara əməl etməsində çətinliklərin olacağı inkar edilmir [4,5,8,9].

E-demokratiyanın inkişaf etdirilməsi: E-demokratiyanın formalaşdırılması və inkişaf etdirilməsi üçün səmərəli e-səsvermə mexanizmlərinin işlənilməsi olduqca vacibdir. E-səsvermə dövlət orqanlarının, siyasi partiyaların və siyasətçilərin diqqətini çəkir və demokratik prinsiplərin təmin olunmasında güclü vasitə hesab olunur. Demokratiya təşəbbüsü ilə çıxış edən inkişaf etməkdə olan ölkələrdə rəqəmsal fərqliliyin aradan qaldırılması, əyalətlərlə mərkəzlər arasında sıx əlaqənin yaradılması, demokratik dəyərlərin qorunması və ədalətli seçkilərin keçirilməsi baxımından e-səsvermə böyük əhəmiyyət kəsb edir.

Seçki saxtakarlığı: Qeyd edək ki, ənənəvi seçkilərin təhlükəsizliyi insanlara inama və seçki komitələrinin müstəqilliyinə əsaslanır. Təcrübə göstərir ki, demokratiya təşəbbüsü ilə çıxış edən inkişaf etməkdə olan ölkələrdə bu mexanizmlərə inam çox az olduğuna görə təşkilati təhlükəsizlikdən çox texniki təhlükəsizliyə, yəni, kriptografik kodlaşdırmaya və s. keçid səmərəli hesab oluna bilər. Qeyd etmək lazımdır ki, təşkilati və texniki təhlükəsizlik tədbirlərinin birgə istifadəsi mərhələli xarakterə malikdir. Yəni, əgər təşkilat strukturları korrupsiyalaşsın, hətta ən etibarlı texnologiyanın istifadəsindən belə imtina oluna bilər. Bununla yanaşı, təşkilati və texniki təhlükəsizlik tədbirlərinin birgə istifadəsinin təcridən bir xarakterə malik olduğunu qeyd etmək lazımdır [9,12-14].

Seçicilərin aktivliyi: E-səsvermənin seçicilərin fəallığına təsiri, böyük ehtimalla, yalnız səsvermə formasına görə yox, eyni zamanda, müvafiq mədəni, siyasi və coğrafi şəraitlə də səciyyəvi olacaqdır. Məsələn, Avstraliya əhalisinin sıxlığının aşağı olması, Estoniyada əhalinin çox hissəsinin əmək fəaliyyəti ilə əlaqədar digər Avropa ölkələrinə miqrasiya etməsi, siyasi münaqişə və ya müharibə vəziyyətində olan ölkələrdə seçicilərin mühacir həyatı yaşaması və s.

Etibarsız səsələrin azaldılması: Etibarsız səsələr bilərəkdən və hər hansı texniki səbəbdən asılı olaraq, bilməyərəkdən yarana bilər. Səsələrin saxtalaşdırılması demokratik prinsiplərə zidd bir addım kimi qiymətləndirilir və etibarsız səsələrin sayının artması seçkinin nəticələrini şübhə altında qoyur.

E-səsvermə prosesində yaranan etibarsız səsələr yoxlama zamanı aşkarlanma bilər və əks əlaqə vasitəsilə proqram təminatında edilən dəyişikliklər etibarsız səsələrin sayının minimuma endirilməsinə imkan verir. Bu baxımdan, demokratik “bərabərlik prinsipinə” məhdudiyətlər gətirən bu tip əngəllərin hüquqi cəhətdən qəbul edilib-edilməməsi qanuni olaraq araşdırılmalıdır [1-4,13,15].

Xərclərin minimuma endirilməsi: Səsvermədə fiziki iştirakın çox olmaması və səsələrin hesablanmasına az sayda heyətə cəlb olunması və ya səfərlərə sərf olunan vəsaitin azaldılması hesabına xərcləri minimallaşdırmaq olar. Digər tərəfdən, səsvermə sisteminin yaradılması, seçicilərin lazımı texniki avadanlıqla təmin olunması maliyyə vəsaiti tələb edir. Bundan əlavə, yaxın gələcəkdə siyasi seçkilərdə seçki məntəqələri öz əhəmiyyətini itirmiş olacaq. Bütün bunlara baxmayaraq, e-səsvermənin tətbiqinin seçkinin keçirilməsinə xərclənən vəsaitə qənaət etməyə imkan verəcəyi hələlik müzakirə mövzusu olaraq qalmaqdadır.

Elmi ədəbiyyatda seçkilərin keçirilməsinə dair hüquqi müstəvidə geniş müzakirələr aparılır və nəticə etibarlı ilə, hesab edilir ki, hüquqi məsələlərin həlli qanundan texnologiyaya keçiddə körpü rolunu oynamaqdadır.

E-səsvermə sistemindəki boşluqlar

Müasir demokratik ölkələrdə seçki e-səsvermə sistemi vasitəsilə həyata keçirilir. İKT-nin istifadəsi səsli səsvermənin verilməsi və seçicilərin sayının artırılması baxımından seçki prosesini daha effektiv edir. Bu, onunla izah olunur ki, e-səsvermə prinsipial olaraq səsvermə prosesinin asanlaşdırılmasına və dəstəklənməsinə xidmət edir. E-səsvermənin və xüsusilə, İnternet əsaslı səsvermə sistemlərinin əsas töhfəsi seçicilərin mobilliyinin təmin olunmasının dəstəklənməsidir və bu da öz növbəsində seçicilərə İnternetə çıxış təmin olunan istənilən yerdən seçkidə iştirak etməyə imkan verir. E-səsvermə ilə bağlı əsas boşluqlar seçicilərin autentifikasiyası və xüsusilə, İnternet səsvermədə proqram təminatlarına olan təhdidlər, məsələn, viruslar, “troya atı” kimi ziyanlı proqram vasitələri göstərilir [5]. İnternet-səsvermənin problemləri kimi seçici məlumatlarının tamlığı, səsli səsvermənin etibarlı ötürülməsi və saxlanması, səsli səsvermənin təkrarlanmasının qarşısının alınması və s. göstərilir [5,7-13].

Müxtəlif e-səsvermə sistemləri ilə əlaqəli çoxlu sayda boşluqlar mövcuddur [2-5,8,11-14]. Hazırda mövcud olan e-səsvermə sistemlərinin əksəriyyəti etibarlı seçkilərin keçirilməsi üçün yetərli deyil, çünki mövcud təcrübə onların dürüstlüyünü sübut edə biləcək dəlillərin olmadığını göstərir. E-səsvermənin geniş yayılmamasının əsas səbəbi məhz inamın olmamasıdır. Lakin yaxın gələcəkdə səmərəli mexanizmlərin işlənməsi ilə e-səsvermə sisteminin daha etibarlı olacağı güman edilir.

E-səsvermə sistemi 3 əsas kateqoriyaya ayrılır: texniki təminat, proqram təminatı və insan faktoru. Aparat vasitələrinin təhlükəsizliyi elementlərinə elektromexaniki və elektrik hissələri aiddir [2]. Proqram təminatı üçün təhlükəsizlik elementləri əməliyyat sistemi, kompilyatorlar, verilənlər bazası, proqramda istifadə olunan qaydalar və s. göstərilir. İnsan və ya seçici üçün təhlükəsizlik elementlərinə istifadə rahatlığı, şəffaflıq, inam, qəbul edilmə və s. aiddir. Ədəbiyyatda və təcrübədə təhlükəsizlik riskləri baxımından hər 3 kateqoriyanın eyni dərəcədə əhəmiyyətli olduğu qeyd olunur [2].

Dövlət tərəfindən funksional və konstitusiya öhdəliklərinin tənzimlənməsi e-səsvermə sisteminin çoxlu sayda problemlərlə qarşılaşmasına səbəb olur. Bu baxımdan, e-səsvermə sistemi seçki prinsiplərinə tam cavab verməlidir. Texnoloji həll üçün bu yanaşma təhlükəsizlik tələblərinə çevrilir və səsvermənin keçirildiyi mühitdə həyata keçirilməlidir. Effektiv e-səsvermə sisteminin texniki və təhlükəsizlik xarakteristikaları kimi dəqiqlik, yoxlanıla bilmə, demokratiklik, çeviklik, mobillik, etibarlılıq, dəyişməzlik, ictimaiyyət tərəfindən qəbul edilmə və s. göstərilir. Digər arzu olunan tələblər kimi rahatlıq, şəffaflıq, qiymətləndirilə bilmə və iqtisadi cəhətdən səmərəli olması göstərilir. Elmi ədəbiyyatda e-səsvermə sisteminin təhlükəsizliyinin təmin olunmasına dair müxtəlif yanaşmalar olsa da, göstərilən tələblərin əksəriyyəti tədqiqatçılar tərəfindən birmənalı qəbul edilir [1,13-17]

Buna baxmayaraq, bəzi tələblər arasında mübahisə doğuran münaqişə vəziyyətləri vardır. Məsələn, autentifikasiya və konfidensiallıq arasında konflikt yaradan məqam seçicinin səsvermədə iştirak hüququnun olub-olmamasının yoxlanması tələbi ilə yanaşı, seçicinin səsli səsvermə konfidensiallığının təmin edilməsi tələbinin olmasıdır.

E-səsvermə sisteminin təhlükəsizliyinə təhdidlər

E-səsvermə sahəsində tədqiqatların aparılması e-demokratiya mexanizmlərinin inkişaf etdirilməsi baxımından mühüm istiqamətlərdən biri hesab olunur. Rahat və təhlükəsiz e-səsvermə sisteminin yaradılması kibernetikadan insanların fikirlərinin, rəylərinin toplanması üçün güclü vasitəyə çevrilə bilər. E-səsvermə sisteminə hücumlar müxtəlif üsullarla həyata keçirilə bilər. Təhdidlər təhlükəsizliyin müxtəlif sahələrinə təsir etməklə sistemin etibarsız hesab olunmasına gətirib çıxara bilər. E-səsvermə sisteminə potensial təhdidlər kimi aşağıdakıları göstərmək olar [5,8,9-11,15]:

Texniki boşluqlar. Proqram təminatının yaradıcıları və ya sistem inzibatçıları operatorlar üçün əlverişli olmayan inzibatçı hesabı (*administrator account*) yaradırlar. İnzibatçı hesabı

problemlərin, sistemdə baş verə biləcək xətalardan aradan qaldırılması və ya şəxsi məqsədlər üçün istifadə olunur. Bu hesablar hakerlər tərəfindən ələ keçirilərək bədniyyətli məqsədlər üçün istifadə oluna bilər və bu xarakterli boşluqlar texniki təhdidlərə aid edilir.

Xidmətdən imtina (Denial of Service - DoS) hücumu. DoS hücumları dağıdıcı nəticələrə səbəb olur və əksər hallarda sistemin dayanıqlığına təsir göstərərək sistemə çıxışı təmin etməyi mümkün edər. Hakerlər müxtəlif üsullardan, o cümlədən, “ölüm paketi” (*Ping of Death*) və “paket seli” (*Packet Flooding*) üsullarından istifadə edərək e-səsvermə sisteminə çıxışı təhlükə altında qoya bilərlər. Bu tip hücumlar bütün sistemlərə eyni formada təsir göstərmir, bəzi sistemlərin fəaliyyəti dayandırıldığı halda, bəzilərinə təsir göstərməyə də bilər.

Virüsler. Kompüter virusu – özü özünü bərpa edə bilən və aktiv olduğu kompüterlərdə arzu olunmayan təsirlərə səbəb olan kompüter proqramıdır. Virüs e-səsvermə sistemini məhv edə bilər. Virus hücumu seçki dövründə sistemə çıxışı təhlükə altında qoyaraq, hökuməti və qurumları təkrar seçkilərin keçirilməsinə məcbur edə bilər. Belə hücumlardan ən geniş yayılmışı e-poçtlara olan hücumlardır və texniki təhdidlərə aid edilir.

“Soxulcanlar”. Bu tip viruslar mövcud proqramlarda və fayllarda dəyişiklik etmədən yayılır. Virus yoluxmuş kompüterdə özünün nüsxələrini yaradaraq digər sistemlərdə aktiv olmaq üçün yayılır. Virus məqsədli şəkildə yaradılsa fayllar və səsvermə nəticələrini dəyişdirərək, səsvermənin etibarsız hesab olunmasına səbəb ola bilər.

“Troya atı”. “Troya atı” virusu - kompüter İnternetə qoşularkən yüklənən zərərli proqram kodudur. İlk baxışda zərərsiz olan bu virus kompüterdən mühüm bir faylı silə, dəyişdirə, zərərli bir virus yarada və hətta istifadəçi parollarını ələ keçirə bilər. Bu virus e-səsvermə sistemindəki informasiyanın tamlığına və konfidensiallığına çox ciddi təhdid hesab olunur.

“Fişinq”. Bəzi “fişinq” dələduzları legal veb-səhifələrə bənzəyən saxta veb-səhifələr hazırlayır və qeyri-qanuni olaraq seçicilərin məlumatlarını əldə edir, onların hüquqlarından istifadə edərək seçki nəticələrini saxtalaşdırırlar. Bu təhdid hücumun növündən asılı olaraq həm texniki, həm də, sosial kateqoriyaya aid edilə bilər.

Fiziki hücumlar. Seçki prosesini pozmaq üçün e-səsvermə sisteminə çoxsaylı fiziki hücumlar edilə bilər. Bədniyyətli şəxs tərəfindən İnternetə çıxış və enerji mənbəyinə müdaxilə son nəticədə səsliyin itirilməsinə səbəb ola bilər. Sərt diskin və ya smart-kartın sıradan çıxarılması və ya onların saxta verilənlərlə əvəzlənməsi, seçicilərin fərdi məlumatlarının ələ keçirilməsi və s. e-səsvermə prosesinə ciddi təhdid hesab olunur.

Hesablama altsistemi və sistemin tamlığına təhdidlər. Hesablama altsisteminə hücum kliyent proqram təminatından və ya server tərəfindən bədniyyətli şəxsin istəyinə uyğun saxtalaşdırıla və dəyişdirilə bilər. Bu təhdid həm texniki, həm də sosial kateqoriyaya aid edilə bilər.

İstifadəçi kompüterinə təhdidlər. Elmi ədəbiyyatda digər əməliyyat sistemləri ilə müqayisədə *Windows* sistemində boşluqların daha çox müşahidə olunduğu göstərilir. *Windows* mühitində hər hansı populyar proqramın yenilənməsi prosesində “Troya atı”, “*backdoor* (arxa qapı)” kimi viruslar nəzərə çarpmadan kompüterə yüklənə bilər və bu halda istifadəçi kompüterini müxtəlif məqsədlər üçün istifadə olunur. İnsanların bu əməliyyat sistemindən daha çox istifadə etməsi və boşluqların daha çox olması, eləcə də, bu boşluqların hakerlər tərəfindən asan müəyyənləşdirilməsi e-səsvermə üçün ciddi təhdid hesab olunur.

Empirik hesablama

Fərz edək ki, yerli seçkilərdə e-səsvermə sisteminin tətbiq olunmasına qərar verilmişdir. Çoxmeyarlı qiymətləndirmə metodundan istifadə edərək e-səsvermə sisteminə olan təhdidlərin rəqəmləşdirilməsi məsələsinə baxaq. E-səsvermə sisteminə aşağıdakı 4 təhdidin $A = \{A_1, A_2, A_3, A_4\}$ olması ehtimal edilir.

Burada, A_1 - DoS hücumları, A_2 - virus hücumları, A_3 - fişinq təhdidi, A_4 - fiziki hücumlar.

Təhdidlərin qiymətləndirilməsi üçün istifadə olunan meyarlar $C = \{C_1, C_2, C_3\}$ aşağıdakılardır:

C_1 - sistemin fəaliyyətinin dayandırılması, C_2 - informasiyanın tamlığının və konfidensiallığının pozulması, C_3 - seçki nəticələrinin saxtalaşdırılması.

Addım 1. Əgər Saaty yanaşmasından [18,19] istifadə etsək, onda hər bir meyar $c_j \in C$ üzrə alternativlərin ranq münasibətlərini $\frac{R_i}{R_l}$ aşağıdakı kimi göstərə bilərik. Burada, $A_i - A_l$ ($i=1,4$) alternativləri arasında $l-ci$ ən pis alternativdir.

$$\frac{R_i}{R_l} = \begin{cases} 1, & \text{əgər } A_i \text{ } A_l \text{ ilə eynidir,} \\ 3, & \text{əgər } A_i \text{ } A_l \text{-ə nisbətən üstündür,} \\ 5, & \text{əgər } A_i \text{ } A_l \text{-dən üstündür,} \\ 7, & \text{əgər } A_i \text{ } A_l \text{-dən daha üstündür,} \\ 2,4,6 & \text{– aralıq qiymətlər.} \end{cases}$$

Hər bir təhdidin meyarlar üzrə qiymətləndirilməsi Cədvəl 1-də göstərilmişdir.

Cədvəl 1. Təhdidlərin meyarlar üzrə qiymətləndirilməsi

	C_1	C_2	C_3
A_1	7	5	2
A_2	5	1	3
A_3	3	6	1
A_4	1	4	7

Addım 2. Tutaq ki, A_l alternativini w_l çəkisi və R_l ranqı ilə ən pis alternativdir. Ən pis hal metodundan istifadə edərək hər bir meyar üzrə ən pis alternativin çəkisi aşağıdakı düsturla hesablanır [19, 20]:

$$w_l = \frac{1}{\sum_{i=1}^4 \frac{R_i}{R_l}}$$

Ən pis hal metoduna əsasən $w_1 + w_2 + \dots + w_l = 1$ şərti ödənilir və qalan alternativlərin çəkiləri hesablanır [19]. Cədvəl 2-də ən pis hal metodu ilə hesablanan alternativlərin çəkiləri göstərilmişdir. Meyarlar üzrə alternativlərin hesablanmış çəkiləri meyarları qeyri-səlis universal çoxluqlar kimi ifadə etməyə imkan verir [19].

Cədvəl 2. Ən pis hal metodu ilə hesablanan alternativlərin çəkiləri

	C_1	C_2	C_3
A_1	0,438	0,333	0,154
A_2	0,313	0,067	0,231
A_3	0,188	0,400	0,077
A_4	0,063	0,200	0,538

Addım 3. Belman-Zadə prinsipinə əsasən, ən yaxşı alternativ (A_{opt}) bu meyarların qeyri-səlis çoxluqlarının kəsişməsi daxilində tapıla bilər [19]. Onda, $A_{opt} \in D = C_1 \cap C_2 \cap C_3$ kəsişməsi qeyri-səlis çoxluq yaradır. Qeyri-səlis çoxluqlar nəzəriyyəsinə əsasən, kəsişmə əməlini $\cap \rightarrow \min$ əməli

ilə əvəzləyərək ən yaxşı alternativ kimi (A_{opt}) maksimum çəkili alternativ $A_{opt} \in D$ seçilir. Cədvəl 3-dən görüldüyü kimi, alternativlər A_1, A_3, A_2 və A_4 ardıcılığı ilə rəqləşdirilir.

Cədvəl 3. Təhdidlərin rəqləşdirilməsi

	D	Rəql
A_1	0,154	1
A_2	0,067	3
A_3	0,077	2
A_4	0,063	4

Addım 4. Zadə yanaşmasına [21] əsasən, meyarların əhəmiyyətinə görə çəki əmsallarını $\alpha_1 = 0.6$ (çox əhəmiyyətli), $\alpha_2 = 0.3$ (əhəmiyyətli) və $\alpha_3 = 0.1$ (az əhəmiyyətli) götürərək alternativləri rəqləşdirmaq olar və alternativlərin çəkiləri aşağıda göstərilmişdir.

$$D^\alpha = \left\{ \frac{0,015}{A_1}, \frac{0,02}{A_2}, \frac{0,008}{A_3}, \frac{0,038}{A_4} \right\}$$

Göründüyü kimi, təhdidlər meyarların əhəmiyyətinə görə A_4, A_2, A_1 və A_3 ardıcılığı ilə rəqləşdirilir.

Nəticə

E-səsvermə istənilən digər elektron əməliyyatlardan öz əhəmiyyətliliyinə görə fərqləndirilir. E-səsvermədə gizli səsvermə hüququnun pozulması siyasi qalmaqla və sosial iğtişaların baş verməsinə səbəb ola bilər. Bu baxımdan, e-səsvermə fərdi məlumatların konfidensiallığına real təhdid hesab olunur. Fişinq problemi, viruslar, casus proqramları seçicilər və e-səsvermə sisteminə ciddi təhdid olaraq qalmaqdadır. Məqalədə e-səsvermə sisteminə dair yanaşmalar, sistemin tətbiqini zəruri edən amillər və onun təhlükəsizliyinə olan təhdidlər araşdırılır. Çoxmeyarlı qiymətləndirmə metodu əsasında e-səsvermə sisteminin təhlükəsizliyinə olan təhdidlərin empirik qiymətləndirilməsi məsələsinin həll üçün ən pis hal metodundan istifadə edərək bütün alternativlərin çəkiləri hesablanılır və Belman-Zadə prinsipinə əsasən təhdidlər rəqləşdirilir.

E-səsvermə sahəsində mövcud təcrübənin analizi əsasında belə nəticəyə gəlmək olar ki, lokal səviyyədə e-səsvermə sisteminin təhlükəsizliyinə olan təhdidlər qiymətləndirilməli və empirik tədqiqatlara üstünlük verilməlidir. Xüsusilə, bu məsələ inkişaf etməkdə olan ölkələr üçün aktualdır və böyük əhəmiyyət kəsb edir. E-səsvermə sisteminin təhlükəsizlik səviyyəsinə görə xüsusiyyətləri nəzərə alınmaqla yaradılacaq e-səsvermə mexanizmləri bir sıra problemləri aradan qaldırmağa imkan verəcəkdir.

Ədəbiyyat

1. Abu-Shanab E., Knight M. and Refai H. E-voting systems: a tool for e-democracy management research and practice // *Management research and practice*, 2010, vol. 2 (3), pp. 264-274.
2. Mursi M., Assassa G. and et al. On the Development of Electronic Voting: A Survey // *International Journal of Computer Applications*, 2013, vol. 61(16), pp. 1-13.
3. Musial-Karg M., The use of e-voting as a new tool of e-participation in modern democracies, 2014, <http://www.presto.amu.edu.pl>
4. Schryen G. Security Aspects of Internet Voting / *Proceedings of the 37th Annual Hawaii International Conference on System Sciences (HICSS'04)*, 2004, <https://www.ssrn.com>
5. Li X.Sh., Lee H.R., Lee M. and Choi J.-Y. A Study of Vulnerabilities in E-Voting System // *Advanced Science and Technology Letters*, 2015, vol. 95, pp.136-139.
6. Van der Meer T. G.L.A, Gelders D. and Rotthier S. E-democracy: exploring the current stage of e-government // *Journal of Information Policy*, Penn State University Press, 2014, vol. 4, pp. 489-506.
7. Stoica M., Ghilic-Micu B. E-Voting Solutions for Digital Democracy in Knowledge Society // *Informatica Economică*, 2016, vol. 20 (3), pp. 55-65.
8. Al-Ameen A. and Talab S. The Technical Feasibility and Security of E-Voting // *The International Arab Journal of Information Technology*, 2013, vol. 10(4), pp. 397-404.
9. Ssekibuule R. Security Analysis of Remote E-Voting // *Advances in Systems Modelling and ICT Applications*, 2007, <http://www.cit.mak.ac.ug>
10. Javaid M.A. Electronic Voting System Security, 2014, <https://www.papers.ssrn.com>
11. Lauer T. W. The Risk of e-Voting // *The electronic journal of e-government*, 2004, vol. 2 (3), pp.147-218.
12. Kang B. Cryptanalysis on an e-voting scheme over computer network / *International conference on computer science and software engineering*, 2008, pp. 826-29.
13. Cetinkaya O. and Cetinkaya D. Verification and Validation Issues in Electronic Voting // *The electronic journal of e-government*, 2007, vol. 5 (2), pp.117-126, <http://www.ejeg.com>
14. Wang K.-H., Mondal S.K., Chan K. and Xie X. A Review of Contemporary E-voting: Requirements, Technology, Systems and Usability // *Data Science and Pattern Recognition*, 2017, vol. 1 (1), pp. 31-47.
15. Dhillon K., Challenges for LargeScale Internet Voting Implementations, 2015, <http://www.cs.princeton.edu>
16. Qadah G.Z., Electronic voting systems: Requirements, design, and implementation // *Computer standards and interfaces*, 2007, vol. 29 (3), pp. 376-386.
17. Okediran O.O., Omidiora E.O., A Framework for A Multifaceted Electronic Voting System // *International Journal of Applied Science and Technology*, 2011, vol. 1 (4), pp. 135-142.
18. Saaty T.L. Decision making with the analytic hierarchy process // *International Journal of Services Sciences*, 2008, vol.1 (1), pp. 83–98.
19. Rotshtein A.P. Fuzzy multicriteria choice among alternatives: Worst-case approach // *Journal of Computer and Systems Sciences International*, 2009, vol. 48 (3), pp. 379-383.
20. Alguliyev R.M., Aliguliyev R.M., Mahmudova R.M. A Fuzzy TOPSIS+Worst-Case Model for Personnel Evaluation Using Information Culture Criteria // *International Journal of Operations Research and Information Systems*, 2016, vol. 7 (4), pp. 38-66.
21. Zadeh L.A. A Very Simple Formula for Aggregation and Multicriteria Optimization // *International Journal of Uncertainty, Fuzziness and Knowledge-Based Systems*, 2016, vol. 24 (6), pp. 961–962.

УДК 004.056:342.8

Юсифов Фархад Ф.

Институт Информационных Технологий НАНА, Баку, Азербайджан

farhadyusifov@gmail.com

Ранжирование угроз безопасности системы электронного голосования на основе метода многокритериальной оценки

Электронное голосование считается одним из важнейших приложений электронной демократии. Основными причинами внедрения системы электронного голосования являются выбор кандидатов с соответствующими компетенциями, повышение мобильности избирателей, участие граждан за пределами страны в выборах, расширение доступа к демократическим процедурам для лиц с инвалидностью, независимое и оперативное провозглашение результатов выборов и т.д. Вопросы безопасности играют решающую роль в реализации и развитии систем электронного голосования. В статье анализируются подходы к системам электронного голосования и угрозам безопасности системы. Рассматривается задача эмпирической оценки угроз безопасности системе электронного голосования на основе метода многокритериальной оценки.

Ключевые слова: электронное голосование, интернет-голосование, электронная демократия, угрозы безопасности, многокритериальная оценка.

Farhad F. Yusifov

Institute of Information Technology of ANAS, Baku, Azerbaijan

farhadyusifov@gmail.com

Ranking of the electronic voting system security threats on the bases of multi-criteria evaluation method

E-voting is considered one of the most important applications of e-democracy. While the implementation of the e-voting system has various purposes, the main advantages are the selection of candidates with the appropriate competencies, increased mobility of voters, participation of citizens outside the country in the elections, expansion of disabled individuals' access to democratic procedures, independent and operative proclamation of election results and etc. Security issues play a crucial role in the implementation and development of e-voting systems. The article examines the approaches to e-voting systems and the security threats of the system. An empirical evaluation of the e-voting system security threats based on the multi-criteria evaluation method is being reviewed.

Keywords: e-voting, Internet voting, e-democracy, security threat, multi-criteria evaluation.